

ፖለቲካዊ ሕግም ዞባ ቀርኒ አፍሪቃ፡

ግልጽነትን ርእሰ ነጻነት ብዙይብሉ አካላዊ ምሕዝነት አይፍወስን

አካላዊ ይኸን አእምሮአዊ ሕግም፡ ፖለቲካዊ ይኸን ጸጥታዊ ዝርገት አብ ዝተኸስተሉ ሃገር ድዩ ዞባ፡ ግዳይ ናይቲ ጸገም ዝኾኑ ህዝብታት፡ አብ ርሕቕ ዝበለ ቦታ ዝርከቡ መሻርኻቲ ወገናት ብዘሳተፈ፡ ሰብ ሞያ ሕክምና ብሞያኦም፡ ፖለቲከኛታት ብስነ-ፍልጠታዊ ጥበቦም፡ ትካላትን አካላትን ጸጥታ ብረቂቕ ምትእስሳርም፡ እቲ ጸገም ካብ ዘለዎ ከይሰፍሐ ንምግታእ ኢልካውን ንምውጋድ ክረባረቡ ምጽባይ ባዶ ሕልማዊ ትጽቢት አይኮነን። ምክንያቱ ሓደ ብሰብአውነት፡ ካልአይ አብቲ ሓደ ቦታ፡ ሃገር ወይ ዞባ ዝኸሰት ጥዕናዊ ኮነ ፖለቲካውን ጸጥታውን ጸገም፡ ነቲ አብ ርሕቕ ዘሎውን ብቐጥታን ብተዘዋዋርን ብኣሉታ ስለ ዝጸልዎ አብ ምውጋዱ ካብ ሸፈጥ ዝደሓነ ቅንዕና ዘለዎ ምትሕብባር ቅቡል ሓሳብዩ።

ኮይኑ ግን ነቲ ጸገም ንምፍጥስ ዝዋስኡ ወገናት ቅንዕና አለዎም የብሎምን ናይ መጀመርያ መምዘኒ አብቲ ዛዕባ ዘለዎም አተሓሕዛዮ። አካላዊ ኮነ ስነ-አእምሮአዊ ሕግም ንምፍጥስ ጠንቂ ወይ መበገሲ ናይቲ ሕግም ምፍላጥ ናይ ግድን ከም ዘድሊ፡ ፖለቲካውን ጸጥታውን ቅልውላው ናብ ርገትን ንቡርን ኩነታት ንምምላሽውን ጠንቅን ሳዕቤንን ፈሊጥካ፡ መን ተሓታቲ አነጻርካ፡ ሰብአዊ ክብረትን ክብረት ልዕልና ሕግን ቀዳምነት ሰሪዕካ ምውሳኔ ከምዘድሊ ዘየካትዕ ቅድመ ኩነትዩ።

አብ ኤርትራ ከቢድ ፖለቲካዊ ውድቀት ኣጋጢሙ አሎ። ዜጋታት ካብ ማይ፣ ቤቶም ብነጻነት ከይንቀሳቐሱ፡ ሓሳቦም ከይገልጹ፡ ዓፊኑ ዝሓዘ ጸጥታዊ ኩነታት አሎ። እዚ ፖለቲካውን ጸጥታውን ጭቆና ዝወለደ ቅሉዕ ምምዘባልን ስልደትን፣ ዓሚቕ ድሕረትን ድክነትን፣ ስቅያትን አህጋታን ህዝብታት አሎ። ስለዚ ንኤርትራ ሓዊሱ አብ መንጎ መንግስታት ዝግበር ክልተአዊ ድዩ ካብኡ ዝሰፍሐ ርክብ፡ ዘተ፡ ስምምዕ፡ ቀዳማይ ኣጀንዳኡ አብ ኤርትራ ዘሎ መሰረታዊ ጥሕሰት ሰብአዊ መሰላት፤ ፖለቲካውን ጸጥታውን ዓፈና፤ ስቅያትን ምብትታንን ህዝቢ፡ መንዩ ጠንቂ፡ ከመይኸ ክፍታሕ አለዎ ግምት ዝሃበ ክኸውን ይግባእ ነይሩ። ብተግባር ዝኸውን ዘሎ ግን አንጻር ናይቲ ክኸውን ዝነበሮዩ።

ሃገራት ብህዝብታትምበር ፖለቲካዊ ስልጣን ብዝጨበጡ ውልቀ ሰባትን ጉጅለታትን አይተደኮናን። ብሕጋዊ ድዩ ብዘይሕጋዊ አብ ፖለቲካዊ ስልጣን ዝደየቡ ውልቀ ሰባትን ጉጅለታትን ዝሓዘዎ ስልጣን ከም ገዛ ኸራይ ድሕሪ ዝተወሰነ ግዜ እንተስ ምስ ገበታ ገበኛም፡ እንተስ ምስ ህዝባዊ ክብረቶም መዘከርታ ደብተሮም ሒዞም ዝለቅዎ ምበር፡ ከም ህዝቢ ንዘለአለም ዝነብርሉ ብሕታዊ ትሕጃኦም አይኮነን። ከምኡ ስለ ዝኾነ ድማ አብ ሃገራዊ ፖለቲካዊ ስልጣን ዝደየቡ ውልቀ-ሰባት ጉጅለታትን ብስመ ህዝብን ሃገርን ዝገብርዎ ይዕበ ይንኣስ ዘተን ዘመሓላልፍዎ ውሳኔን ህዝቢ ዘሳተፈ፡ ረብሓን መሰል ህዝቢ ምምርግጋጽ ማእከሉ ዝገበረ ወግዓውን ሕጋውን ክኸውን አብ ሰናይ ድሌት ናይ ውልቀ ሰባትን ጉጅለታትን ክወድቕ ዘይብሉ ተግባርዩ። ብጉልባብ ፖለቲካዊ ሕግም ዞባ ቀርኒ አፍሪቃ ንሕክም አለና፡ አውያት ህዝቢ ንጎሲ ገዲፍካ ንፍጹም መላኺ ባእታ ሓዊስካ ዝግበር ዘሎ ዘብዘብ፡ ዝስማዕ ዘሎ ናይ ክንገብር ኢና መብጻዓ፡ ዝፍኖ ዘሎ ምስ ናይ ርሕቕን ቀረባ ዝተዋደደ ፕሮፖጋንዳዊ ዕቡታ፡ " እዛ ብርኩታ እምኒላታ" ከም ዝተባህለ፡ ብናይ ርሕቕ አእዳው ዝቕለስ ደግሲ ትማሊ ከይኸውን ትሰግእን ትሻቕልን።

እዞም ሎሚ ፖለቲካውን ጸጥታውን ሕግም ዞባ ቀርኒ አፍሪቃ ክንሕክም ኢና፣ ስደትን ምዝንባልን ደው ከነብሎ ኢና፣ ድሕረትን ድክነትን ከምዘጠፍእ፡ ሰባት ከም ሰብአውያን ፍጡራት ክነዮ ንምንባር ዘድሊዮም መሰረታዊ ጠለባት ዝኸይድ፡ ሃብቲ ዘዋህልሉ ባይታ ክንፈጥር ኢና፣ ታሪኽ ኩናትን ጥሜትን ዞባና ክንቅይሮ ኢና ...ወዘተ ዝብሉ ዘለው ወገናት፡ አብ ርእሲቲ አብ ከም ኤርትራ ዘሎ ኢ-ሰብአዊ ፖለቲካዊ ዓፈና

በሽለልትነት ምስጋርም፡ ትማሊ ኣብ መንጎኦም ዝነበረ ህይወት ሰብን ሃብቲ ህዝብን ዝበልዐ ባእሲ፡ ዘለዎም ናይ ፖሊሲ ፍልልይ ከመይ ፈቲሐሞ ብሩህ ኣይኮነን። ኣብ መንጎ ደም ዘፋሰሰ ባእሲ፡ መሰረታዊ ናይ ፖሊሲ ፍልልይ፡ ብባህርን ተግባርን ዘይቃደው መንግስታት፡ ዝቐደመ ሕሳብ ብግቡእ ከይተወራረደ፡ ንህዝቢ ብወግዒ ከይተሓበረ ኣብ ሳልስቲ ኣብ ንፋስ ዝተዘርአ እኽለ ኣብ ፍረ በጺሑ ክበሃል ብርግጽ ሕቶ ዝፈጥር ዘሻቕል ምበር ዘቕስን ኣፎይታ ዝህብ ኣይኮነን።

ጠንቂ ምድባን ፖለቲካዊ ምሰሊ ኤርትራ፣ ጠንቂ ቁጠባዊ ውድቀት ኤርትራ፣ ጠንቂ ምዝባልን ስደትን ህዝብታት ኤርትራ፣ ናይ ዓፈናን ቅንጻላን ኣውራ ኤርትራ ፍጹም መላኺ ባእታ ኢሳያስ ኣፈወርቂ ሓዊስካ፡ ዝሓመመ ዞባ ቀርኒ ኣፍሪቃ ከነጥዒ ንሰርሕ ኣለና ማለት እንታይ ማለትዩ? እቶም ሓደሽቲ ተመሓዘውቲ ደቂ ዞባ ምሕዝነታዊ ርክቦም ምስ መንዩ? ምስ ህዝቢታት ኤርትራን ሃገረ ኤርትራን ወይስ ምስ ውልቀ ሰብ? ሃለዎት ህዝብታት ኤርትራ እንታይ ይመስል ብዓይኖም ይርእዩ ኣለው። በዚ ጭቡጥ ሕሰም ህዝቢ ዘይደናገጹ፡ ዘይግደሱ? እንተወሓደ ኣብ ገዛና ዘሎ ጸገም ፈቲሕና፡ ኣብ መንጎና ዝነበረ ዘይጥዑይ ዝምድና ኣመሓዲርና፡ ናብ ጸገም ዞባናን ከመይነት ኣፈታትሓኡን ጠመተ ንግባር ከይብሉ እንታይ ይእግሞም?

እቶም ካብ ርሑቕ መጺኦም ካብ ኣስመራ ኣዲስ ኣበባ፣ ካብ ኣዲስ ኣበባ መቐደሾ፣ ካብ መቐደሾ ጅቡቲ ብዘይ ዕረፍቲ ዝመላለሱ፡ ብሰብኣዊ ክብረት ንግደስ ኢና ኢሎም ዝመጸደቑ፣ ብድኽነት ናይዚ ዞባ ዝጣልዑ፣ ብስመ ደርቅን ማሕበራዊ ደገፍን ቁሩብ ቁራብ ገንዘብ ፈይ እናበሉ፡ ንውልቀ መራሕቲ መን ከማኻ እናበሉ ዘሰራሰሩ ዘሻደኑ ወገናትኻ ዘለዎም ሓይልን ዓለማዊ ጽልዎን ተጠቐሞም፡ ኣብ ኤርትራ ዘሎ ፖለቲካዊ ሕሰም ከይተፈትሐ፡ ሕማም ዞባ ቀርኒ ኣፍሪቃ ኣይፍታሕን ዘይብልሉ ምኽኒያት እንታይዩ? እዚ ዘርእየና ነገር እንተሃለወ እቶም ዞባውያን ተዋሳኒቲ ንውልቀ ዝናኦም፡ እቶም ናይ ርሑቕ ቀለስቲ ንስትራቴጂካዊ ረብሓኦም ቀዳምነት ሂሮም ይሰርሑ ከም ዘለውዩ።

ዞባ ቀርኒ ኣፍሪቃ፡ ገና ዘይተመዘመዘ ኣብ ልዕልን ትሕትን መሬት ዝርከብ ዕቁር ባህሪያዊ ጸጋታት ዝሓቆፈ፡ ብዙሕ ኣዝዩ ብዙሕ ኣፍራዩ ሰብኣዊ ሃብትን ሰፊሕ ዕዳጋን ዝርከቦ፡ ዓለማዊ ስትራቴጂካዊ ኣገዳስነት ዘለዎ ዞባ ብምዃኑ፡ ነቶም ኣብ ርሑቕ ኮይኖም ዝቕልሱ ቀንዲ ዘገድሶም ከመይነት ሰብኣዊ ክብረት ዜጋታትን ህዝብታት እዚ ዞባ ዘይኮነ፡ ኣብ ዝፍጠር ዘሎ ሓድሽ ዓለማዊ ኣሰላልፋ ሓይልታት ኣብዚ ዞባዚ ከመይ ረብሓኦምን ክብርምን ዓቂቦም ይቕጽሉዩ። ኣብ ገዛኦም ሓዊ ኣገራዊም ዞባዊ ርግኣትን ቁጠባዊ ውህደትን ክንፈጥር እናበሉ በዓል ኢሳያስ ሓዊሶም ኒዮው ነጀው ዝብሉ ዘለው ደቂዚ ዞባውን ምስቲ ብኣፎም ዝብልዎ ዝመሳሰል ብዛዕባ ውጽዓት ህዝብታት ተገዳስነት ከም ዘለዎም ዘረጋግጽ ጭቡጥ ኣካይዳ ይረክ ብዘይ ምህላው፡ ፖለቲካ ሕማም ዞባ ቀርኒ ኣፍሪቃ ግልጽነትን ርእስ ነጻነትን ብዘይብሉ ኣካላዊ ምሕዝነት ከም ዘይፍወስ እቲ ኩነታት ኣመቲዩ። ፖለቲካዊ ሕማም ዞባ ቀርኒ ኣፍሪቃ ንህዝብታት እዚ ዞባን ዓለምን ብዘገልግል ካብ ሱር መሰረቱ ክፍወስ እንተደኣ ተደልዩ፡ ኣብ ከም በዓል ኤርትራ ዘለው ውልቀ መለኽቲ ክውገዱን ህዝብታት ናይ ስልጣኖም ሰብ ቤት ዝኸንሉ ጥጡሕ ባይታ ንምፍጣር ብቕንዕናን ብትግሃትን ምስ ደለይቲ ፖለቲካዊ ለውጢ ምትሕብባርዩ።

ብሓልዮት ደምክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደምክራስን ኤርትራ 10-12-2018